

شکر و امتنان

راقم خود اپنی تحریروں کو بہ کثرت دیکھتا اور بار بار اُس کی تہذیب کرتا رہتا ہے۔ اسی کے ساتھ وہ عموماً نازک اور اہم موضوعات، مثلاً دجال اکبر کا فتنہ، اور علم و دعوت کا توازن، سے متعلق مضامین پر قبل از اشاعت اپنے اساتذہ و احباب سے اکثر بے تکلف نقد و اصلاح لیتا اور زبان و بیان اور مواد سے متعلق اُن کے بیش قیمت افادات سے فائدہ اٹھاتا رہتا ہے۔ ہر مرتبہ اس کا اظہار ممکن نہیں ہوتا، تاہم یہ میرے اوپر ایک اخلاقی قرض تھا، اس لیے آج یہاں میں الگ سے اس کا ذکر کر رہا ہوں۔

جن حضرات سے میں نے استفادہ کیا اور اپنی ان تحریروں پر نقد و اصلاح لیتا رہا، اُن کی فہرست اور تفصیل بہت طویل ہے۔ تاہم اُن میں سے چند نمایاں افراد کے نام یہاں درج کیے جاتے ہیں:

مولانا سید ابوالحسن علی ندوی، مولانا وحید الدین خاں، علامہ یوسف القرضاوی، ضیاء الرحمن الاعظمی، عبدالحق الترکمانی، حکیم عبدالحفیظ پیکر جرولی، استاذ جاوید احمد غامدی، اسرار عالم، سجاد نعمانی، سید سلمان حسینی، سید عبداللہ طارق، علامہ طاہر القادری، شاہ ابوسعید صفوی (الاحسان اکیڈمی، خانقاہ عارفیہ، الہ آباد)، عزیر شمس سلفی، سید واضح رشید ندوی، ابوسعید روح القدس ندوی، رضی الاسلام ندوی، محمد اکرم ندوی (آکسفورڈ)، اختر امام عادل قاسمی، محمد حسن الیاس، شہزاد سلیم، ساجد حمید، خورشید احمد ندیم، ریحان احمد یوسفی، سید اقبال احمد عمری، اہلیہ ڈاکٹر عائشہ ام ابراہیم، ظہیر احمد صدیقی (نالج اکیڈمی، لکھنؤ)، نشاط احمد صدیقی ندوی، وقار احمد ندوی (قطر)، شاہ فیصل ندوی (ساؤتھ افریقا)، ڈاکٹر غطریف شہباز ندوی، انیس لقمان ندوی (ابوظہبی)، محمد طلحہ ندوی لکھنؤی (طائف)، ناظم مصباحی، ذیشان مصباحی (الاحسان اکیڈمی)، مفتی محمد اطہر شمس، مرغوب الرحمن ندوی اور

عزیزم شایان یوسف ندوی، وغیرہ۔ یہ صرف ان حضرات کی محبت اور عنایت ہے کہ وہ اس کام کے لیے اپنی مصروفیات سے قیمتی وقت نکالتے ہیں۔ اس کے لیے میں ان تمام حضرات کا بے حد شکر گزار اور ان کے لیے دل سے دعا گو ہوں۔

ایک حقیقت واقعہ کا اظہار و اعتراف

اپنے مزاج کے مطابق، راقم پر عجز کا احساس شدید طور پر چھایا رہتا ہے۔ اسی احساس عجز کا نتیجہ ہے کہ میں اپنی ہر تحریر کو اس اعتبار سے آخری تحریر سمجھتا ہوں کہ اس کے بعد شاید میں کچھ اور نہ لکھ سکوں۔ ہر بار ”رشتات“، وغیرہ لکھتے وقت مجھ پر اذعان کی حد تک یہ احساس غالب رہتا ہے کہ اس بار ہم ایک سطر بھی نہیں لکھ سکتے، مگر پھر بلا استحقاق اللہ کی مدد شامل حال ہو جاتی ہے۔ میں اکثر بالکل خالی الذہن ہوتا ہوں، پھر اچانک دل و دماغ پر کسی تحریر کا دھندلا اور منتشر نقش ابھرتا اور پھر اللہ کی توفیق سے مرتب ہو کر وہ ایک پورے مضمون کی شکل میں نمایاں ہو جاتا ہے۔

علم و ہنر اور فضل و کمال رکھنے والے حضرات کے لیے اس قسم کا احساس عجز شاید عجیب ہوگا، مگر مجھ جیسے آدمی کے لیے وہ روز و شب کا عملی تجربہ اور ایک بدیہی واقعے کی حیثیت رکھتا ہے۔ میرا احساس ہے کہ خداے رحمن اسی طرح اپنے عاجز بندوں کی نصرت فرمایا کرتا ہے۔

بعض احباب یہ سمجھتے ہیں کہ راقم کی تحریروں میں جدت، سلاست، صوتی شکوہ و آہنگ، استدلالی قوت، غیر معمولی زور اور وفور پایا جاتا ہے۔ چنانچہ وہ اکثر یہ پوچھتے ہیں کہ آپ کی ان تحریروں کا راز کیا ہے، کیسے آپ اس طرح کی تحریر رقم کرتے ہیں؟ میرا جواب ہمیشہ یہی ہوتا ہے کہ اللہ کی نصرت و مدد کے ذریعے سے۔ ہماری ایک تحریر پر تبصرہ کرتے ہوئے ایک دوست نے کہا: آپ کی ہر تحریر الہامی ہو ا کرتی ہے۔ میں نے کہا: بے جا تواضع کے بغیر عرض کروں گا کہ یہ بات حرف بہ حرف درست ہے۔ اس کی وجہ یہ ہے کہ جو شخص حقیقتاً کسی علم و صلاحیت سے پوری طرح خالی ہو، اُس کے اس طرح لکھنے اور بولنے کو ”الہام“ کے سوا اور کیا کہا جاسکتا ہے، یعنی ایک بے علم و بے صلاحیت آدمی کا محض توفیق الہی سے لکھنے اور بولنے لگنا۔ راقم کی زندگی اس طرح کے متعدد واقعات سے بھری ہوئی ہے۔

۲۰۱۹ء کا واقعہ ہے۔ ادارہ تحقیقات اسلامی (علی گڑھ) کے ایک سیمینار میں ”قرآنیات“ کے موضوع پر راقم کا ایک مقالہ ”رجوع الی القرآن کی ضرورت اور اُس کا درست منہج“ کافی پسند کیا گیا۔ چنانچہ اسی تاثر کے

تحت حیدر آباد دکن کے ایک صاحب نے پروگرام کے بعد مجھ سے ملاقات کی اور بہ اصرار فرمایا: آپ میرے چینل کے لیے ایک خطاب ریکارڈ کرا دیں، ایک بانٹ ابھی ریکارڈ کرا دیں اور بقیہ حسب سہولت مجھے مسلسل بھیجتے رہیں۔

میں نے کہا: میں کوئی علامہ نہیں کہ ابھی برجستہ آپ کے لیے کچھ ریکارڈ کرا سکوں۔ شاید آپ کو میرے اس مقالے سے دھوکا ہوا ہے۔ یہ نہ معلوم کتنے دعا و الحاح کے بعد تیار ہوا ہے۔ اس میں ہمارا ہرگز کوئی دخل نہیں ہے۔ یہ صرف اور صرف اللہ کی رحمت اور نصرت کا نتیجہ ہے۔ اس کی ہر خوبی صرف اللہ کی طرف سے ہے، اور اس کے ہر نقص کا میں تنہا ذمہ دار ہوں۔

(لکھنؤ ۵ دسمبر ۲۰۲۲ء)

